
Svarnakarshana Bhairava Stotram

स्वर्णाकर्षणभैरवस्तोत्रम्

Document Information

Text title : Svarnakarshana Bhairava Stotram

File name : svarNAkarShaNabhairavastotram.itx

Category : shiva, aShTottarashatanAma

Location : doc_shiva

Proofread by : Aruna Narayanan narayanan.aruna at gmail.com

Description/comments : From Durlabh Stotrani. See corresponding nAmAvalI

Latest update : June 6, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 11, 2023

sanskritdocuments.org

स्वर्णाकर्षणभैरवस्तोत्रम्



श्रीमार्कण्डेय उवाच -

भगवन् प्रमथाधीश शिवतुल्यपराक्रम ।

पूर्वमुक्तस्त्वया मन्त्रो भैरवस्य महात्मनः ॥ १ ॥

इदानीं श्रोतुमिच्छामि तस्य स्तोत्रमनुत्तमम् ।

तत्केनोक्तं पुरा स्तोत्रं पठनात् तस्य किं फलम् ॥ २ ॥

तत्सर्वं श्रोतुमिच्छामि ब्रूहि मे नन्दिकेश्वर ।

नन्दिकेश्वर उवाच -

अयं प्रश्नो महाभाग! लोकानामुपकारकः ॥ ३ ॥

स्तोत्रं बटुकनाथस्य दुर्लभं भुवनत्रये ।

सर्वपापप्रशमनं सर्वसम्पत्प्रदायकम् ॥ ४ ॥

दारिद्र्यनाशनं पुंसामापदामपहारकम् ।

अष्टैश्वर्यप्रदं नृणां पराजयविनाशनम् ॥ ५ ॥

महाकीर्तिप्रदं पुंसामसौन्दर्यविनाशनम् ।

स्वर्णाद्यष्टमहासिद्धिप्रदायकमनुत्तमम् ॥ ६ ॥

भक्तिमुक्तिप्रदं स्तोत्रं भैरवस्य महात्मनः ।

महाभैरवभक्ताय सेविने निर्धनाय च ॥ ७ ॥

निजभक्ताय वक्तव्यमन्यथा शापमाप्नुयात् ।

स्तोत्रमेतद् भैरवस्य ब्रह्मविष्णुशिवात्मकम् ॥ ८ ॥

शृणुष्व रुचितो ब्रह्मन् ! सर्वकामप्रदायकम् ।

विनियोगः -

ॐ अस्य श्रीस्वर्णाकर्षणभैरवस्तोत्रं मन्त्रस्य ब्रह्मा ऋषिः,

अनुष्टुप् छन्दः, श्रीस्वर्णाकर्षणभैरवदेवता,

हीं बीजं, क्लीं शक्तिः, सः कीलकं,

मम दारिद्र्यनाशार्थं पाठे विनियोगः ॥

ऋष्यादिन्यासः -

ब्रह्मर्षये नमः शिरसि ।

अनुष्टुप्छन्दसे नमः मुखे ।

स्वर्णाकर्षणभैरवाय नमः हृदि ।

हीं बीजाय नमः गुह्ये ।

ह्रीं शक्तये नमः पादयोः ।

सः कीलकाय नमः नाभौ ।

विनियोगाय नमः सर्वाङ्गे ।

हां हीं हूं इति कर षडङ्गन्यासः ॥

कर-हृदयादिन्यासः -

हां अङ्गुष्ठाभ्यां नमः । हृदयाय नमः ।

हीं तर्जनीभ्यां नमः । शिरसे स्वाहा ।

हूं मध्यमाभ्यां नमः । शिखायै वषट् ।

हैं अनामिकाभ्यां नमः । कवचाय हुम् ।

हौं कनिष्ठिकाभ्यां नमः । नेत्रत्रयाय वौषट् ।

हः करतलकरपृष्ठाभ्यां नमः । अस्त्राय फट् ॥

अथ ध्यानम् -

पारिजातद्रुमान्तारे स्थिते माणिक्यमण्डपे ।

सिंहासनगतं वन्दे भैरवं स्वर्णदायकम् ॥

गाङ्गेयपात्रं डमरूं त्रिशूलं वरं करैः सन्दधतं त्रिनेत्रम् ।

देव्या युतं तप्तसुवर्णवर्णं स्वर्णाकृषं भैरवमाश्रयामि ॥

मुद्रा - कमण्डलुडमरुत्रिशूलवरमुद्रा दर्शयेत् ।

मन्त्रः -

ॐ ऐं हीं श्रीं ऐं श्रीं आपदुद्धारणाय हां हीं हूं

अजामलवद्धाय लोकेश्वराय स्वर्णाकर्षणभैरवाय

मम दारिद्र्यविद्वेषणाय महाभैरवाय नमः श्रीं हीं ऐम् ॥

अथ स्तोत्रम् -

ॐ नमस्ते भैरवेशाय ब्रह्मविष्णुशिवात्मने ।

नमस्त्रैलोक्यवन्द्याय वरदाय वरात्मने ॥ १ ॥

रत्नसिंहासनस्थाय दिव्याभरणशोभिने ।
 दिव्यमाल्यविभूषाय नमस्ते दिव्यमूर्तये ॥ २ ॥
 नमस्तेऽनेकहस्ताय अनेकशिरसे नमः ।
 नमस्तेऽनेकनेत्राय अनेकविभवे नमः ॥ ३ ॥
 नमस्तेऽनेककण्ठाय अनेकांसाय ते नमः ।
 नमस्तेऽनेकपार्श्वाय नमस्ते दिव्यतेजसे ॥ ४ ॥
 अनेकायुधयुक्ताय अनेकसुरसेविने ।
 अनेकगुणयुक्ताय महादेवाय ते नमः ॥ ५ ॥
 नमो दारिद्र्यकालाय महासम्पद्प्रदायिने ।
 श्रीभैरवीसंयुक्ताय त्रिलोकेशाय ते नमः ॥ ६ ॥
 दिग्म्बर नमस्तुभ्यं दिव्याङ्गाय नमो नमः ।
 नमोऽस्तु दैत्यकालाय पापकालाय ते नमः ॥ ७ ॥
 सर्वज्ञाय नमस्तुभ्यं नमस्ते दिव्यचक्षुषे ।
 अजिताय नमस्तुभ्यं जितमित्राय ते नमः ॥ ८ ॥
 नमस्ते रुद्ररूपाय महावीराय ते नमः ।
 नमोऽस्त्वनन्तवीर्याय महाघोराय ते नमः ॥ ९ ॥
 नमस्ते घोरघोराय विश्वघोराय ते नमः ।
 नमः उग्राय शान्ताय भक्तानां शान्तिदायिने ॥ १० ॥
 गुरवे सर्वलोकानां नमः प्रणवरूपिणे ।
 नमस्ते वाग्भवाख्याय दीर्घकामाय ते नमः ॥ ११ ॥
 नमस्ते कामराजाय योषितकामाय ते नमः ।
 दीर्घमायास्वरूपाय महामायाय ते नमः ॥ १२ ॥
 सृष्टिमायास्वरूपाय निसर्गसमयाय ते ।
 सुरलोकसुपूज्याय आपदुद्धारणाय च ॥ १३ ॥
 नमो नमो भैरवाय महादारिद्र्यनाशिने ।
 उन्मूलने कर्मठाय अलक्ष्म्याः सर्वदा नमः ॥ १४ ॥
 नमो अजामलवद्धाय नमो लोकेश्वराय ते ।
 स्वर्णार्कषणशीलाय भैरवाय नमो नमः ॥ १५ ॥

मम दारिद्र्यविद्वेषणाय लक्ष्याय ते नमः ।
नमो लोकत्रयेशाय स्वानन्दनिहिताय ते ॥ १६ ॥
नमः श्रीबीजरूपाय सर्वकामप्रदायिने ।
नमो महाभैरवाय श्रीभैरव नमो नमः ॥ १७ ॥
धनाध्यक्ष नमस्तुभ्यं शरण्याय नमो नमः ।
नमः प्रसन्न आदिदेवाय ते नमः ॥ १८ ॥
नमस्ते मन्त्ररूपाय नमस्ते मन्त्ररूपिणे ।
नमस्ते स्वर्णरूपाय सुवर्णाय नमो नमः ॥ १९ ॥
नमः सुवर्णवर्णाय महापुण्याय ते नमः ।
नमः शुद्धाय बुद्धाय नमः संसारतारिणे ॥ २० ॥
नमो देवाय गुह्याय प्रचलाय नमो नमः ।
नमस्ते बालरूपाय परेषां बलनाशिने ॥ २१ ॥
नमस्ते स्वर्ण संस्थाय नमो भूतलवासिने ।
नमः पातालवासाय अनाधाराय ते नमः ॥ २२ ॥
नमो नमस्ते शान्ताय अनन्ताय नमो नमः ।
द्विभुजाय नमस्तुभ्यं भुजत्रयसुशोभिने ॥ २३ ॥
नमोऽनमादि सिद्धाय स्वर्णहस्ताय ते नमः ।
पूर्णचन्द्रप्रतीकाश वदनाम्भोजशोभिने ॥ २४ ॥
नमस्तेऽस्तुस्वरूपाय स्वर्णालङ्कारशोभिने ।
नमः स्वर्णार्कषणाय स्वर्णाभाय नमो नमः ॥ २५ ॥
नमस्ते स्वर्णकण्ठाय स्वर्णाभाम्बरधारिणे ।
स्वर्णसिंहानस्थाय स्वर्णपादाय ते नमः ॥ २६ ॥
नमः स्वर्णभपादाय स्वर्णकाञ्चीसुशोभिने ।
नमस्ते स्वर्णजङ्घाय भक्तकामदुधात्मने ॥ २७ ॥
नमस्ते स्वर्णभक्ताय कल्पवृक्षस्वरूपिणे ।
चिन्तामणिस्वरूपाय नमो ब्रह्मादिसेविने ॥ २८ ॥
कल्पद्रुमाघः संस्थाय बहुस्वर्णप्रदायिने ।

नमो हेमाकर्षणाय भैरवाय नमो नमः ॥ २९ ॥
 स्तवेनानेन सन्तुष्टो भव लोकेश भैरव ।
 पश्य मां करुणादृष्ट्या शरणागतवत्सल ॥ ३० ॥
 श्रीमहाभैरवस्येदं स्तोत्रमुक्तं सुदुर्लभम् ।
 मन्त्रात्मकं महापुण्यं सर्वेश्वर्यप्रदायकम् ॥ ३१ ॥
 यः पठेन्नित्यमेकाग्रं पातकैः स प्रमुच्यते ।
 लभते महतीं लक्ष्मीमष्टैश्वर्यमवाप्नुयात् ॥ ३२ ॥
 चिन्तामणिमवाप्नोति धेनु कल्पतरुं ध्रुवम् ।
 स्वर्णराशिमवाप्नोति शीघ्रमेव न संशयः ॥ ३३ ॥
 त्रिसन्ध्यं यः पठेत्स्तोत्रं दशावृत्या नरोत्तमः ।
 स्वप्ने श्रीभैरवस्तस्य साक्षाद्भूत्वा जगद्गुरुः ॥ ३४ ॥
 स्वर्णराशि ददात्यस्यै तत्क्षणं नात्र संशयः ।
 अष्टावृत्या पठेत् यस्तु सन्ध्यायां वा नरोत्तमम् ॥ ३५ ॥
 लभते सकलान् कामान् सप्ताहान्नात्र संशयः ।
 सर्वदः यः पठेत्स्तोत्रं भैरवस्य महात्मनाः ॥ ३६ ॥
 लोकत्रयं वशीकुर्यादचलां लक्ष्मीमवाप्नुयात् ।
 नभयं विद्यते क्वापि विषभूतादि सम्भवम् ॥ ३७ ॥
 म्रियते शत्रवस्तस्य अलक्ष्मी नाशमाप्नुयात् ।
 अक्षयं लभते सौख्यं सर्वदा मानवोत्तमः ॥ ३८ ॥
 अष्ट पञ्चाद्वर्णाढ्यो मन्त्रराजः प्रकीर्तितः ।
 दारिद्र्यदुःखशमनः व स्वर्णार्कषण कारकः ॥ ३९ ॥
 य एन सञ्चयेद्धीमान् स्तोत्रं वा प्रपठेत् सदा ।
 महा भैरवसायुज्यं सोऽन्तकाले लभेद् ध्रुवम् ॥ ४० ॥
 इति रुद्रयामलतन्त्रे ईश्वरदत्तात्रेयसंवादे
 स्वर्णार्कषणभैरवस्तोत्रं सम्पूर्णम् ॥

Proofread by Aruna Narayanan narayanan.aruna at gmail.com

Svarnakarshana Bhairava Stotram

pdf was typeset on March 11, 2023

Please send corrections to sanskrit@cheerful.com

